

ပြည်ထောင်စုသမ္မတမြန်မာနိုင်ငံတော်အစိုးရ
သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန
ပြည်ထောင်စုဝန်ကြီးရုံး
အမိန့်ကြော်ငြာစာအမှတ် (၈၄ / ၂၀၁၆)
နေပြည်တော် ၊ ၁၃၇၈ခုနှစ်၊ ဝါဆိုလဆန်း(၁၃)ရက်
(၂၀၁၆ ခုနှစ်၊ ဩဂုတ်လ ၁၆ရက်)

ဒေသခံပြည်သူအစုအဖွဲ့ပိုင်သစ်တောလုပ်ငန်းဆိုင်ရာညွှန်ကြားချက်များ
(Community Forestry Instructions)

နိဒါန်း

၁။ သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာနသည် သစ်တောဥပဒေ ပုဒ်မ-၅၇၊ ပုဒ်မခွဲ(ခ)ပါ လုပ်ပိုင်ခွင့်ကိုကျင့်သုံး၍ ဤဒေသခံပြည်သူအစုအဖွဲ့ပိုင်သစ်တောလုပ်ငန်း ဆိုင်ရာ ညွှန်ကြားချက်များကို ထုတ်ပြန်လိုက်သည်။

ရည်ရွယ်ချက်များ

၂။ ဒေသခံပြည်သူအစုအဖွဲ့ပိုင် သစ်တောလုပ်ငန်း၏ ရည်ရွယ်ချက်များမှာ အောက်ပါအတိုင်း ဖြစ်ပါသည်-

- (က) ဒေသခံပြည်သူများအတွက် သစ်နှင့် သစ်မဟုတ်သော သစ်တောထွက်ပစ္စည်း အစရှိသည့် သစ်တောနှင့် သစ်ပင်ဆိုင်ရာ အခြေခံလိုအပ်ချက်များကို ဖြည့်ဆည်းပေးရန်၊
- (ခ) ဒေသခံပြည်သူများအတွက် အလုပ်အကိုင်နှင့် ဝင်ငွေအခွင့်အလမ်းများရရှိပြီး ဆင်းရဲနွမ်းပါးမှု လျော့နည်းစေရန်၊
- (ဂ) သစ်တောဖုံးလွှမ်းသည့်ဧရိယာဖွံ့ဖြိုးတိုးတက်လာပြီး ရေရှည်တည်တံ့စေရန်နှင့် စဉ်ဆက်မပြတ် ထုတ်ယူသုံးစွဲနိုင်ရန်၊
- (ဃ) ပြည်သူများပူးပေါင်းပါဝင်သော သစ်တောစီမံအုပ်ချုပ်လုပ်ကိုင်မှုစနစ်ကိုမြှင့်တင်ရန်၊
- (င) သစ်တောပြုန်းတီးခြင်းနှင့် အရည်အသွေးကျဆင်းခြင်းတို့ကို ကာကွယ်ထိန်းသိမ်းခြင်းဖြင့် ရာသီဥတုပြောင်းလဲမှုလျော့ချရေးနှင့် လိုက်လျောညီထွေ ဖြစ်စေရေး အထောက်အကူဖြစ်စေနိုင်သည့် ပတ်ဝန်းကျင်ဆိုင်ရာ ဝန်ဆောင်မှုများ တိုးပွားလာစေရန်။

အဓိပ္ပါယ်ဖော်ပြချက်

၃။ ဤညွှန်ကြားချက်တွင် ပါရှိသောစကားရပ်များသည် သစ်တောဥပဒေနှင့် သစ်တောနည်းဥပဒေများတွင် ပါရှိသည့်အတိုင်း အဓိပ္ပါယ်သက်ရောက်စေရမည်။ ထို့အပြင် အောက်ပါ စကားရပ်များသည် ဖော်ပြပါအတိုင်း အဓိပ္ပါယ်သက်ရောက်စေရမည်-

- (က) ဒေသခံပြည်သူအစုအဖွဲ့ပိုင်သစ်တောလုပ်ငန်းဆိုသည်မှာဒေသခံပြည်သူများ ကိုယ်တိုင်ကိုယ်ကျ ပါဝင်ဆောင်ရွက်သည့် ရေရှည်တည်တံ့စေသော သစ်တော သစ်ပင်စီမံအုပ်ချုပ်အသုံးပြုခြင်းဆိုင်ရာ သစ်တောလုပ်ငန်းများ အားလုံးကို ဆိုသည်။ ယင်းစကားရပ်တွင် တစ်နိုင်တစ်ပိုင်အဆင့်မှ စီးပွားဖြစ်အဆင့်အထိ အလုပ်အကိုင်နှင့် ဝင်ငွေအခွင့်အလမ်းများ ဖန်တီးရန်၊ အစားအစာထုတ်လုပ်ရန်၊ ဂေဟစနစ်တည်ငြိမ်လာစေရန်နှင့် သဘာဝပတ်ဝန်းကျင်အခြေအနေ ပိုမိုကောင်းမွန် လာစေရန်အစရှိသည်တို့အတွက်သစ်တောစိုက်ခင်းအသစ်များတည်ထောင်ခြင်းနှင့် တည်ရှိနေသောသစ်တောများကို စီမံအုပ်ချုပ်ခြင်းတို့ပါဝင်သည်။
- (ခ) အသုံးပြုသူများအဖွဲ့ဆိုသည်မှာ သစ်တောများအတွင်း သို့မဟုတ် သစ်တောများ အနီး (၅)မိုင်ပတ်လည်အတွင်းတွင်(၅)နှစ် တစ်ဆက်တစ်စပ်တည်း အခြေချ နေထိုင်ခဲ့သော ဒေသခံပြည်သူများအနက် သစ်တောလုပ်ငန်းကို စိတ်ဝင်စားပြီး သစ်တောကို အမှန်တကယ်မှီခိုအသုံးပြု၍ တိုက်ရိုက် အကျိုးသက်ဆိုင်သည့် အိမ်ထောင်စုများဖြင့် ဖွဲ့စည်းထားသော ဒေသခံပြည်သူအစုအဖွဲ့ပိုင်သစ်တော လုပ်ငန်းကို ဆောင်ရွက်သည့်အဖွဲ့ကို ဆိုသည်။ သို့ရာတွင် အစဉ်အလာနှင့် ဓလေ့ ထုံးစံအရ ဒေသခံလူထုကစီမံအုပ်ချုပ်လုပ်ကိုင်လာခဲ့သော သစ်တောများကို ဖြစ်စေ၊ ဒေသအခြေအနေပေါ်မူတည်၍ ခရိုင်သစ်တောအရာရှိက အတည်ပြု သတ်မှတ်လျှင် ဖြစ်စေ၊ ခြွင်းချက်အဖြစ် အကွာအဝေးနှင့်နေထိုင်ခဲ့သည့် အချိန်ကာလကို ထည့် သွင်းစဉ်းစားရန် မလိုပါ။
- (ဂ) ညှိနှိုင်းပေါင်းစပ်ဆောင်ရွက်သူများဆိုသည်မှာ ဒေသခံပြည်သူ အစုအဖွဲ့ပိုင် သစ်တောလုပ်ငန်း ဆောင်ရွက်ရန်အတွက် လျှောက်ထားရာတွင်လည်းကောင်း၊ ဒေသခံပြည်သူအစုအဖွဲ့ ဖွဲ့စည်းရာတွင်လည်းကောင်း၊ အုပ်ချုပ်လုပ်ကိုင်မှုစီမံချက် ရေးဆွဲရာတွင် လည်းကောင်း၊ အုပ်ချုပ်လုပ်ကိုင်မှုစီမံချက်အရ သစ်တောလုပ်ငန်း များ အကောင်အထည်ဖော် ဆောင်ရွက်ရာတွင်လည်းကောင်း၊ ဒေသခံပြည်သူ များအား အကြံဉာဏ်များပေးခြင်း၊ အကူအညီပေးခြင်းတို့ကို ဆောင်ရွက် ပေးသည့် သစ်တောဦးစီးဌာနဝန်ထမ်းများနှင့် ပြည်တွင်းပြည်ပ အဖွဲ့အစည်းများကို ဆိုသည်။
- (ဃ) အမွေဆက်ခံပိုင်ခွင့်ဆိုသည်မှာ သက်ဆိုင်ရာဥပဒေများအရ အမွေဆက်ခံပိုင်ခွင့် ရှိသူများအတွက် တရားဝင် အမွေဆက်ခံပိုင်ခွင့်ကို ဆိုသည်။

- (င) ဆောင်ရွက်ခွင့်လက်မှတ် ဆိုသည်မှာ ဒေသခံပြည်သူ အစုအဖွဲ့ပိုင်သစ်တောလုပ်ငန်းကို ဆောင်ရွက်ခွင့်ပြုသည့် အထောက်အထားလက်မှတ်ကို ဆိုသည်။
- (စ) ပုံစံဆိုသည်မှာ ဤညွှန်ကြားချက်တွင် ပါရှိသည့်ပုံစံများကို ဆိုသည်။

ဒေသခံပြည်သူအစုအဖွဲ့ပိုင်သစ်တောလုပ်ငန်းဆောင်ရွက်နိုင်သည့်နေရာဒေသများ

၄။ နိုင်ငံတော်အစိုးရနှင့် မြေကို စီမံခန့်ခွဲပိုင်ခွင့်ရှိသူ သို့မဟုတ် မြေပိုင်ရှင်တို့ထံမှ ခွင့်ပြုချက် ရရှိလျှင် ဒေသခံပြည်သူ အစုအဖွဲ့ပိုင်သစ်တောလုပ်ငန်းကို အောက်ဖော်ပြပါမြေများတွင် တည်ထောင်နိုင်ပါသည်-

- (က) ကြိုးဝိုင်း၊ ကြိုးပြင်ကာကွယ်တော၊ သဘာဝနယ်မြေများရှိ ကြားခံနယ်မြေများနှင့် အစိုးရကစီမံခန့်ခွဲခွင့်ရှိသောမြေများ၊
- (ခ) အစိုးရအဖွဲ့အစည်းများ စီမံခန့်ခွဲသည့်မြေများနှင့် ပုဂ္ဂလိကနှင့်အစိုးရ မဟုတ်သော အဖွဲ့အစည်းများ ပိုင်ဆိုင်သည့်မြေများ။

၅။ ဒေသခံပြည်သူအစုအဖွဲ့ပိုင်သစ်တောလုပ်ငန်းများ ဆောင်ရွက်ရန်အတွက် အောက်ဖော်ပြပါ နေရာ ဒေသများကို ခွင့်ပြုမည်ဖြစ်ပါသည်-

- (က) သဘာဝတောများ ပျက်စီးပြုန်းတီးပြီး သဘာဝအလျောက် ပြန်လည်ဖြစ်ထွန်းရန် ခက်ခဲသောနေရာဒေသများ၊
- (ခ) ဒေသလိုအပ်ချက်အတွက် သစ်တောထွက်ပစ္စည်းများနှင့် ဝင်ငွေအခွင့်အလမ်းများ ထောက်ပံ့ပေးနိုင်ရန်အလားအလာရှိသည့်နေရာဒေသများ၊
- (ဂ) ညွှန်ကြားရေးမှူးချုပ်၏ ခွင့်ပြုချက်ဖြင့် သစ်တောဦးစီးဌာနမှ တည်ထောင်ခဲ့သည့် ကျေးရွာထင်းစိုက်ခင်းများ၊
- (ဃ) မြေနှင့် ရေအရင်းအမြစ်များကို ထိန်းသိမ်းရန် လိုအပ်သည့်ဒေသများ၌ ဒေသခံ ပြည်သူအစုအဖွဲ့ပိုင်သစ်တောလုပ်ငန်းလုပ်ကိုင်ရန် သင့်လျော်သောနေရာများ၊
- (င) အကြောင်းရင်းတစ်ခုခုကြောင့်ဒေသခံလူထုကစီမံအုပ်ချုပ်သင့်သည့်သဘာဝတောများ၊
- (စ) အစဉ်အလာနှင့် ဓလေ့ထုံးစံအရဒေသခံလူထုက စီမံအုပ်ချုပ်လုပ်ကိုင်လာခဲ့သော နေရာများ။

ဒေသခံပြည်သူအစုအဖွဲ့ပိုင် သစ်တောကို အခြေခံသော စီးပွားရေးလုပ်ငန်း (Community Forest based Enterprise) ထူထောင်ခြင်း

၆။ သစ်တောဦးစီးဌာနသည် အသုံးပြုသူများအဖွဲ့က သစ်တောထွက်ပစ္စည်းများကို စီးပွားဖြစ် ထုတ်လုပ်ပြီး တန်ဖိုးမြှင့်တင်ခြင်းနှင့် လွတ်လပ်စွာ ရောင်းဝယ်ဖောက်ကားခြင်းတို့ ပြုလုပ်နိုင်

သည့် ဒေသခံပြည်သူအစုအဖွဲ့ပိုင် သစ်တောကို အခြေခံသော စီးပွားရေးလုပ်ငန်း (Community Forest based Enterprise) (သို့မဟုတ်) ဒေသခံပြည်သူအစုအဖွဲ့ပိုင်သစ်တော စီးပွားရေးလုပ်ငန်း (Community Forest Enterprise-CFE) များ တည်ထောင်ခွင့် ပြုနိုင်သည်။

၇။ အထက်ပါကိစ္စရပ်တွင် သစ်တောဦးစီးဌာနအနေဖြင့် အသုံးပြုသူများအဖွဲ့သို့အောက်ပါ ကူညီပံ့ပိုးမှုများကိုရရှိနိုင်ရန် ဌာနဆိုင်ရာများ၊ ပြည်တွင်းပြည်ပအဖွဲ့အစည်းများ၊ စီးပွားရေးအဖွဲ့အစည်းများ၊ ပုဂ္ဂလိကလုပ်ငန်းရှင်များနှင့် ချိတ်ဆက် ကူညီ ဆောင်ရွက်ပေးရမည်-

- (က) နည်းပညာနှင့် လူမှုစီးပွားရေးဆိုင်ရာ သင်တန်းများပေးခြင်း အားဖြင့် ဒေသခံပြည်သူများကို စွမ်းဆောင်ရည်မြှင့်တင်ခြင်း၊
- (ခ) ဒေသခံပြည်သူအစုအဖွဲ့ပိုင် သစ်တောထွက်ပစ္စည်း အခြေခံသော စီးပွားရေးလုပ်ငန်းများဖွဲ့စည်းခြင်း၊
- (ဂ) ဈေးကွက်နှင့်ချိတ်ဆက်နိုင်ရေးအတွက် ထုတ်လုပ်သူများနှင့် ဝယ်ယူသူများအကြား ပေါင်းစပ်ညှိနှိုင်းဆောင်ရွက်ခြင်း၊
- (ဃ) ဒေသခံပြည်သူအစုအဖွဲ့ပိုင်သစ်တောလုပ်ငန်း သို့မဟုတ် ဒေသခံပြည်သူအစုအဖွဲ့ပိုင်သစ်တောကို အခြေခံသော စီးပွားရေးလုပ်ငန်းများ ပိုမိုခိုင်မာတောင့်တင်းလာစေရန်ကျေးရွာအဆင့်၊ မြို့နယ်အဆင့်၊ တိုင်းဒေသကြီး သို့မဟုတ် ပြည်နယ်အဆင့်များမှ အမျိုးသားအဆင့်အဖွဲ့အစည်း သို့မဟုတ် ကွန်ယက်များ ဖြစ်လာစေရန်ကူညီပံ့ပိုးခြင်း၊
- (င) လုပ်ငန်းအတွက် လိုအပ်သော အရင်းအနှီးရရှိစေရန် ချိတ်ဆက်ဆောင်ရွက်ခြင်း၊
- (စ) ဒေသခံပြည်သူ အစုအဖွဲ့ပိုင်သစ်တောမှ ထွက်ရှိသော သစ်နှင့် သစ်မဟုတ်သော သစ်တောထွက်ပစ္စည်းနှင့် သစ်တောကို အခြေခံသော ဝန်ဆောင်မှုများကို နိုင်ငံတကာအသိအမှတ်ပြု အဖွဲ့အစည်းများ၏ ထောက်ခံချက် ရရှိစေရန် ချိတ်ဆက်ဆောင်ရွက်ပေးခြင်း၊
- (ဆ) ဒေသခံပြည်သူအစုအဖွဲ့ပိုင်သစ်တောကို အခြေခံသည့် စီးပွားရေးလုပ်ငန်းများတွင် သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာန၏ ခွင့်ပြုချက်ဖြင့် သဘာဝကို အခြေခံသော ခရီးသွားလုပ်ငန်းများ အကောင်အထည်ဖော် ဆောင်ရွက်ခြင်း။

ဒေသခံပြည်သူအစုအဖွဲ့ပိုင်သစ်တောလုပ်ငန်းဆောင်ရွက်ခွင့်လျှောက်ထားခြင်း

- ၈။ (က) ဒေသခံပြည်သူအစုအဖွဲ့ပိုင်သစ်တောလုပ်ငန်းဆောင်ရွက်လိုသော ဒေသခံပြည်သူများသည် အောက်ပါအတိုင်း ဆောင်ရွက်ရမည်-
 - (၁) ဒေသခံပြည်သူ အစုအဖွဲ့ပိုင် သစ်တောလုပ်ငန်း ဆောင်ရွက်လိုသော အိမ်ထောင်စုများဖြင့် အသုံးပြုသူများအဖွဲ့ဖွဲ့စည်းရမည်။

- (၂) သစ်တောကို အမှန်တကယ် မှီခိုအသုံးပြုနေသော တိုက်ရိုက်အကျိုး သက်ဆိုင်သူများဖြင့် ဖွဲ့စည်းရမည်။
- (၃) ထိုသို့ဖွဲ့စည်းရာတွင် ညှိနှိုင်းပေါင်းစပ် ဆောင်ရွက်သူများနှင့် တိုင်ပင်၍ အကြံဉာဏ် ရယူနိုင်သည်။
- (၄) အသုံးပြုသူများအဖွဲ့သည် ယင်း၏ အဖွဲ့ဝင်များထဲမှ အများဆန္ဒဖြင့် ရွေးချယ် တင်မြောက်ထားသော ဥက္ကဋ္ဌ၊ အတွင်းရေးမှူး၊ ဘဏ္ဍာရေးမှူးနှင့် အဖွဲ့ဝင်နှစ်ဦးတို့ဖြင့်စီမံခန့်ခွဲမှုကော်မတီကို ဖွဲ့စည်းရမည်။
- (၅) ယင်းကော်မတီဖွဲ့စည်းရာ၌ ကျား မ တန်းတူရည်တူရှိမှုကို ထည့်သွင်း စဉ်းစားရမည်။
- (၆) စီမံခန့်ခွဲမှုကော်မတီကို လိုအပ်သလို တိုးချဲ့ဖွဲ့စည်းနိုင်သည်။
- (၇) အသုံးပြုသူများအဖွဲ့၏ အဖွဲ့ဝင်စာရင်း ပြောင်းလဲခြင်းအား အဖွဲ့ဝင် အများစု၏ သဘောတူညီချက်ဖြင့် စီမံခန့်ခွဲမှုကော်မတီက အတည်ပြု ဆောင် ရွက်နိုင်သည်။
- (ခ) စီမံခန့်ခွဲမှုကော်မတီဥက္ကဋ္ဌသည် အသုံးပြုသူများအဖွဲ့ကိုယ်စား ဆောင်ရွက်ခွင့် လက်မှတ်ရရှိရန် မြို့နယ်သစ်တောတာဝန်ခံမှတစ်ဆင့် ခရိုင်သစ်တောအရာရှိထံ ပုံစံ-ကဖြင့် လျှောက်ထားနိုင်သည်။

ဒေသခံပြည်သူအစုအဖွဲ့ပိုင်သစ်တောလုပ်ငန်းဆောင်ရွက်ခွင့်ပြုခြင်း

၉။ သစ်တောဦးစီးဌာန၊ ညွှန်ကြားရေးမှူးချုပ်သည် သစ်တောဥပဒေပုဒ်မ ၁၂၊ သစ်တော နည်းဥပဒေ ၂၀၊ နည်းဥပဒေပုဒ်မခွဲ(က)နှင့် နည်းဥပဒေ ၄၁-က တို့အရ ဒေသခံပြည်သူ အစုအဖွဲ့ပိုင်သစ်တောလုပ်ငန်း တည်ထောင်ဆောင်ရွက်ခွင့် ပြုနိုင်ပြီး အဆိုပါလုပ်ပိုင်ခွင့်ကို သစ်တောဥပဒေပုဒ်မ ၅၀ အရ ခရိုင်သစ်တောအရာရှိအားလွှဲအပ်နိုင်သည်။

၁၀။ ဒေသခံပြည်သူအစုအဖွဲ့ပိုင် သစ်တောလုပ်ငန်းဆောင်ရွက်ခွင့်လျှောက်လွှာ လက်ခံရရှိပါက ခရိုင်သစ်တောအရာရှိသည် အောက်ပါအဆင့်များအတိုင်း ဆောင်ရွက်ရမည်-

- (က) ခရိုင်သစ်တောအရာရှိသည်လျှောက်ထားခြင်းကို သဘောတူလက်ခံပါက ဒေသခံ ပြည်သူအစုအဖွဲ့ပိုင်သစ်တောလုပ်ငန်းဆောင်ရွက်ရန် နေရာကို စိစစ် အတည်ပြု ပေးရမည်။ အဆိုပါမြေသည် သဘာဝနယ်မြေများရှိ ကြားခံနယ်မြေများ ဖြစ်ပါက သစ်တောဦးစီးဌာန၊ ညွှန်ကြားရေးမှူးချုပ်၏ သဘောတူညီချက်ရယူ၍ ခရိုင် သစ်တောအရာရှိမှ အတည်ပြုပေးရမည်။

- (ခ) ခရိုင်သစ်တောအရာရှိသည် ဒေသခံပြည်သူအစုအဖွဲ့ပိုင်သစ်တော လုပ်ငန်းဆောင်ရွက်ခွင့် လျှောက်ထားခြင်းကိစ္စနှင့်ပတ်သက်၍ ဆောင်ရွက်ချက်အသေးစိတ်ကို သက်ဆိုင်ရာ တိုင်းဒေသကြီး သို့မဟုတ် ပြည်နယ်သစ်တောအရာရှိ ထံမြေပုံနှင့်တကွ အချက်အလက်ပြည့်စုံစွာ အစီရင်ခံတင်ပြပြီး၊ မိတ္တူကို သစ်တောဦးစီးဌာန၊ ညွှန်ကြားရေးမှူးချုပ်ထံပေးပို့ရမည်။
- (ဂ) ဒေသခံပြည်သူအစုအဖွဲ့ပိုင် သစ်တောလုပ်ငန်း ဆောင်ရွက်ရန် လျှောက်ထားလာသော မြေသည် သစ်တောဦးစီးဌာနမှ စီမံအုပ်ချုပ်ပိုင်ခွင့်ရှိသည့်မြေ မဟုတ်ခဲ့လျှင် ခရိုင်သစ်တောအရာရှိသည် အဆိုပါမြေကို စီမံခန့်ခွဲလျက်ရှိသည့် ဌာန သို့မဟုတ် အဖွဲ့အစည်း၏ အတည်ပြုချက်ရယူရမည်။

ဒေသခံပြည်သူအစုအဖွဲ့ပိုင်သစ်တောလုပ်ငန်းဆောင်ရွက်ရန်မြေခွဲဝေချထားခြင်း

၁၁။ ခရိုင်သစ်တောအရာရှိသည် အသုံးပြုသူများအဖွဲ့အား မြေနေရာခွဲဝေချထားရာတွင် သီးခြားအခြေအနေအလိုက် အောက်ပါအချက်များကို မူတည်၍ ဧရိယာသတ်မှတ်ပေးရမည်-

- (က) လျှောက်ထားသည့်ဒေသ၊ ရာသီဥတုအခြေအနေ၊ မြေအမျိုးအစား၊ စိုက်ပျိုးမည့်သစ်မျိုး၊ စိုက်ပျိုးပြုစုထိန်းသိမ်းနိုင်မှု၊
- (ခ) ဒေသဆိုင်ရာ ဓလေ့ထုံးတမ်းနှင့် အစဉ်အလာအရ သတ်မှတ်ဆုံးဖြတ်ထားသည့် ဧရိယာနယ်နိမိတ် ပိုင်းခြားထားရှိမှု၊
- (ဂ) အသုံးပြုသူများအဖွဲ့တွင် ပါဝင်သည့် အိမ်ထောင်စုအရေအတွက်၊
- (ဃ) အိမ်ထောင်စုတစ်ခုချင်းစီ၏ စီမံလုပ်ကိုင်နိုင်စွမ်းအခြေအနေ၊
- (င) ဒေသခံပြည်သူအစုအဖွဲ့ပိုင် သစ်တောလုပ်ငန်း၏ ရည်ရွယ်ချက်နှင့်အလား အလာ ရှိသောလုပ်ငန်းပမာဏ။

၁၂။ ခရိုင်သစ်တောအရာရှိသည် အသုံးပြုသူများအဖွဲ့၏ စီမံခန့်ခွဲမှုကော်မတီအား အဖွဲ့ဝင် အိမ်ထောင် တစ်စုစီအတွက် ခွဲဝေနေရာချထားပေးရန် လိုအပ်လျှင် ခွဲဝေပေးရမည့် မြေဧရိယာ ပမာဏကိုဒေသ၊ ရာသီဥတုအခြေအနေ၊ မြေအမျိုးအစား၊ စိုက်ပျိုးမည့်သစ်မျိုး၊ စိုက်ပျိုးပြုစု ထိန်းသိမ်းနိုင်မှု၊ အိမ်ထောင်စုတစ်ခုချင်းအလိုက်မှ စီမံလုပ်ကိုင်နိုင်စွမ်း အစရှိသည်တို့ အပေါ် မူတည်၍ သတ်မှတ်နိုင်ရေးအတွက် အကြံဉာဏ်တောင်းခံပါက အကြံပြုပေးရမည်။ အသုံးပြုသူ များအဖွဲ့အတွင်းရှိ အိမ်ထောင်စုတစ်ခုချင်း၏ မြေဧရိယာပိုင်ဆိုင်မှုအား အများသဘောတူ အတည်ပြုသတ်မှတ်ထားပြီးဖြစ်ပါက အဆိုပါမြေဧရိယာခွဲဝေသတ်မှတ်မှုကို ခရိုင်သစ်တော အရာရှိမှ အလေးထားစဉ်းစားပေးရမည်။

ဒေသခံပြည်သူ့အစုအဖွဲ့ပိုင်သစ်တောလုပ်ငန်းဆောင်ရွက်ရန် ခွင့်ပြုသည့်ကာလ

၁၃။ ဒေသခံပြည်သူ့အစုအဖွဲ့ပိုင် သစ်တောလုပ်ငန်း ဆောင်ရွက်ရန်ခွင့်ပြုခြင်း ကာလကို ကနဦးအဖြစ် နှစ်(၃၀) သတ်မှတ်သည်။

၁၄။ (က) အပိုဒ် ၁၃ အရ ခွင့်ပြုကာလကုန်ဆုံးပြီးနောက် အသုံးပြုသူများအဖွဲ့၏ လုပ်ငန်း အကောင်အထည်ဖော် ဆောင်ရွက်မှုနှင့် ဆန္ဒတို့အပေါ်မူတည်၍ ခရိုင်သစ်တော အရာရှိက တစ်ကြိမ်လျှင် နှစ်(၃၀)အထိ အကြိမ်ကြိမ် သက်တမ်းတိုးပေးနိုင်သည်။

(ခ) သက်တမ်းတိုးမြှင့်လိုပါက ခွင့်ပြုသက်တမ်းကာလ မကုန်ဆုံးမီ (၆)လ ကြိုတင်၍ သက်တမ်းတိုးမြှင့်ပေးရန် မြို့နယ်သစ်တောတာဝန်ခံမှတစ်ဆင့် ခရိုင်သစ်တောအရာရှိ ထံ လျှောက်ထားရမည်။

အုပ်ချုပ်လုပ်ကိုင်မှုစီမံချက်ရေးဆွဲခြင်း

၁၅။ ဒေသခံပြည်သူ့အစုအဖွဲ့ပိုင် သစ်တောလုပ်ငန်းဆောင်ရွက်ရန် မြေနေရာအတည်ပြုချက်ကို ခရိုင်သစ်တောအရာရှိထံမှ ရရှိသည့်အခါ အသုံးပြုသူများအဖွဲ့သည်အုပ်ချုပ်လုပ်ကိုင်မှုစီမံချက် (Management Plan)ကို သက်ဆိုင်ရာညှိနှိုင်းပေါင်းစပ်သူများ၏ အကြံဉာဏ်များ ရယူ ရေးဆွဲ နိုင်ပြီး ပုံစံ-ခ ဖြင့် ခရိုင်သစ်တောအရာရှိထံ တင်ပြကာအတည်ပြုချက်ရယူရမည်။

၁၆။ အသုံးပြုသူများအဖွဲ့သည် အုပ်ချုပ်လုပ်ကိုင်မှုစီမံချက်ကို ပြန်လည်ပြင်ဆင်လိုပါက သစ်တောဦးစီးဌာန၏ အကြံဉာဏ်ကိုရယူ၍ပြန်လည်သုံးသပ်ပြင်ဆင်နိုင်သည်။ သုံးသပ်ပြင်ဆင် ပြီးသည့် အုပ်ချုပ်လုပ်ကိုင်မှုစီမံချက်အား ခရိုင်သစ်တောအရာရှိထံ တင်ပြပြီး အတည်ပြုချက် ရယူရမည်။

ဒေသခံပြည်သူ့အစုအဖွဲ့ပိုင်သစ်တောလုပ်ငန်းဆောင်ရွက်ခွင့်လက်မှတ်

၁၇။ ခရိုင်သစ်တောအရာရှိသည် အုပ်ချုပ်လုပ်ကိုင်မှုစီမံချက်ကို အတည်ပြုပြီးနောက် အသုံးပြုသူများအဖွဲ့သို့ ဒေသခံပြည်သူ့ အစုအဖွဲ့ပိုင်သစ်တောလုပ်ငန်း ဆောင်ရွက်ခွင့်လက်မှတ် (Community Forestry Certificate) ပုံစံ-ဂကို ထုတ်ပေးရမည်။

၁၈။ အသုံးပြုသူများအဖွဲ့သည်တည်ဆဲသစ်တောဥပဒေနှင့် နည်းဥပဒေများ၊ စည်းမျဉ်း စည်းကမ်းများနှင့် အုပ်ချုပ်လုပ်ကိုင်မှုစီမံချက်ပါ ပြဋ္ဌာန်းချက်များကို လိုက်နာဆောင်ရွက်ရမည် ဖြစ်ပြီး ပျက်ကွက်ခြင်း၊ ချိုးဖောက်ခြင်းတွေ့ရှိပါက ခရိုင်သစ်တောအရာရှိသည် သက်ဆိုင်ရာ

တိုင်းဒေသကြီး သို့မဟုတ် ပြည်နယ်သစ်တောအရာရှိ၏ သဘောတူညီချက်ဖြင့် ဆောင်ရွက်ခွင့် လက်မှတ်ကိုပြန်လည်ရုတ်သိမ်းနိုင်သည်။

၁၉။ တိုင်းဒေသကြီး သို့မဟုတ် ပြည်နယ် သစ်တောအရာရှိ၏ သဘောတူညီချက်ဖြင့်ခရိုင် သစ်တောအရာရှိက ဆောင်ရွက်ခွင့်လက်မှတ် ပြန်လည်ရုတ်သိမ်းခြင်းကို အသုံးပြုသူများအဖွဲ့မှ ကျေနပ်မှုမရှိပါက အသုံးပြုသူများအဖွဲ့သည် သစ်တောဦးစီးဌာန၊ ညွှန်ကြားရေးမှူးချုပ်ထံ ရက်ပေါင်း(၉၀)အတွင်း အယူခံဝင်နိုင်သည်။ ညွှန်ကြားရေးမှူးချုပ်၏ ဆုံးဖြတ်ချက်သည် အပြီး အပြတ်ဖြစ်သည်။

သစ်တောဦးစီးဌာန၏ ကူညီပံ့ပိုးမှု

၂၀။ သစ်တောဦးစီးဌာနသည် အသုံးပြုသူများအဖွဲ့အား အောက်ဖော်ပြပါ အကူအညီများကို ပေးရမည်-

- (က) သစ်တောစိုက်ခင်းတည်ထောင်ရန်အတွက် ပထမခုတ်ပတ်အတွင်း စိုက်ပျိုးရန် လိုအပ်သောသစ်စေ့နှင့်ပျိုးပင်များပံ့ပိုးပေးခြင်း၊
- (ခ) ဒေသခံပြည်သူအစုအဖွဲ့ပိုင်သစ်တောကို စီမံအုပ်ချုပ်ခြင်းနှင့် သစ်တောထွက် ပစ္စည်းများထုတ်ယူခြင်းတို့အတွက် လိုအပ်သော နည်းပညာအကူအညီများပေးခြင်း၊
- (ဂ) သစ်တောထွက်ပစ္စည်း စနစ်တကျထုတ်လုပ်ရန် ကြီးကြပ်ခြင်းနှင့် ရောင်းဝယ် ဖောက်ကားနိုင်ရန် ညှိနှိုင်းပေးခြင်း၊
- (ဃ) ဒေသခံပြည်သူအစုအဖွဲ့ပိုင် သစ်တောလုပ်ငန်းနှင့်သက်ဆိုင်သော အငြင်းပွားမှုများ ကိုကူညီဖြေရှင်းခြင်း၊
- (င) တရားမဝင်ကျူးကျော်ဝင်ရောက်ခြင်း၊ သစ်နှင့် သစ်မဟုတ်သောသစ်တောထွက် ပစ္စည်းများအား တရားမဝင်ထုတ်ယူခြင်း၊ ဖျက်စီးခြင်းကိစ္စရပ်များတွင် ဥပဒေ ကြောင်းဆိုင်ရာ အကူအညီများပေးခြင်း၊
- (စ) အသုံးပြုသူများအဖွဲ့အပေါ် လွှမ်းခြုံသက်ရောက်နိုင်သည့် အမိန့်ညွှန်ကြားချက် များအား အသိပေးခြင်း၊
- (ဆ) ဒေသခံပြည်သူများအစုအဖွဲ့ပိုင်သစ်တောဧရိယာများတွင် အခြားစီမံကိန်းများ ဆောင်ရွက်ပါကသစ်တောသစ်ပင်တန်ဖိုး၊ သီးနှံပင်တန်ဖိုးနှင့်ဆုံးရှုံးမှုများကို လျော်ကြေးများအဖြစ် တောင်းဆိုလာလျှင် ဥပဒေကြောင်းအရ ကူညီဆောင်ရွက်

ပေးခြင်းနှင့် သင့်လျော်သည့် သတ်မှတ်ကာလအတွင်း လျော်ကြေးရရှိစေရန် သက်ဆိုင်ရာဌာန၊ အဖွဲ့အစည်းများနှင့် ညှိနှိုင်းဆောင်ရွက်ပေးခြင်း။

၂၁။ သစ်တောဦးစီးဌာနသည် ဒေသခံပြည်သူ့အစုအဖွဲ့ပိုင်သစ်တောလုပ်ငန်းများ ဆောင်ရွက် ရာတွင် အောက်ဖော်ပြပါလုပ်ငန်းများနှင့် စပ်လျဉ်း၍ဌာနဆိုင်ရာများ၊ ပြည်တွင်းပြည်ပ အဖွဲ့အစည်းများ၊ စီးပွားရေးအဖွဲ့အစည်းများနှင့် ပုဂ္ဂလိကလုပ်ငန်းရှင်များ၏ ပါဝင်ကူညီပံ့ပိုးမှုကို အားပေးရမည်-

- (က) ဒေသခံပြည်သူများအား အသိပညာနှင့်စွမ်းဆောင်ရည်မြှင့်တင်ပေးခြင်း၊
- (ခ) နည်းပညာ၊ ဈေးကွက်၊ သတင်းအချက်အလက်နှင့် ဘဏ္ဍာရေးဆိုင်ရာ အကူအညီ များပေးခြင်း၊
- (ဂ) အဖွဲ့အစည်းများကို ကွန်ယက်အဖြစ် ဆက်သွယ်နိုင်ရန်ညှိနှိုင်းပေးခြင်း။

အသုံးပြုသူများအဖွဲ့၏ တာဝန်များ

၂၂။ အသုံးပြုသူများအဖွဲ့၏ တာဝန်များမှာအောက်ပါအတိုင်းဖြစ်သည်-

- (က) ဒေသခံပြည်သူ အစုအဖွဲ့ပိုင်သစ်တော အုပ်ချုပ်လုပ်ကိုင်မှုစီမံချက်နှင့် အညီ သစ်တောစိုက်ခင်းများတည်ထောင်ခြင်း သို့မဟုတ် လက်ရှိ သဘာဝသစ်တောများ ကို ပိုမိုတိုးတက်ကောင်းမွန်အောင် လိုအပ်သလိုပြုလုပ်ခြင်း၊
- (ခ) သစ်တောစိုက်ခင်း ပထမခုတ်ပတ်ကာလ နောက်ပိုင်းမှစ၍ သစ်တောဦးစီးဌာန၏ ကြီးကြပ်မှုခံယူ၍ မိမိတို့၏အစီအစဉ်ဖြင့် မြေပြုပြင်ခြင်း၊ သစ်စေ့စုဆောင်းခြင်း၊ ပျိုးထောင်ခြင်း၊ စိုက်ပျိုးပြုစုထိန်းသိမ်းခြင်း၊
- (ဂ) ဒေသခံပြည်သူ့အစုအဖွဲ့ပိုင်သစ်တောအား ရေရှည်တည်တံ့စေရန် စီမံအုပ်ချုပ်ခြင်း နှင့် အသုံးချခြင်း၊
- (ဃ) ဒေသခံပြည်သူ့အစုအဖွဲ့ပိုင်သစ်တော ဧရိယာအတွင်း ပြင်ပမှ ဝင်ရောက်ထုတ် ယူခြင်း၊ ကျူးကျော်ခြင်းများအား ကာကွယ်ခြင်း၊ ယင်းတို့ကိုကာကွယ်ရာတွင် သစ်တောဦးစီးဌာနနှင့် ဆက်စပ်ဌာနများ၏ အကူအညီကိုရယူခြင်း၊
- (င) ပြင်ပအဖွဲ့အစည်း၏ အကူအညီ အထောက်အပံ့များကို ရယူဆောင်ရွက်ပါက သစ်တောဦးစီးဌာနသို့အစီရင်ခံတင်ပြခြင်း၊
- (စ) ရရှိလာသည့် အကျိုးအမြတ်ကို အုပ်ချုပ်လုပ်ကိုင်မှုစီမံချက်နှင့်အညီ အချိုးကျ ခွဲဝေပေးခြင်း၊

- (ဆ) ဒေသခံပြည်သူအစုအဖွဲ့ပိုင်သစ်တောလုပ်ငန်းအဆင့်ဆင့်ဆိုင်ရာ ဝင်ငွေ ထွက်ငွေ စာရင်းများ၊ အစီရင်ခံစာ၊ မှတ်တမ်းများကိုပြုစု၍ စနစ်တကျ ထိန်းသိမ်းထားရှိခြင်းနှင့် တင်ပြအစီရင်ခံခြင်း၊
- (ဇ) သစ်တောဦးစီးဌာနက သတ်မှတ်ထားသည့် အချက်များကို အခြေခံ၍ အဖွဲ့တွင်း စည်းမျဉ်းစည်းကမ်းများကို ရေးဆွဲခြင်း၊
- (ဈ) အသုံးပြုသူအဖွဲ့၏အဖွဲ့ဝင်များနှင့် စီမံခန့်ခွဲမှုကော်မတီဝင်များ အမည်စာရင်း ပြောင်းလဲခြင်းအား သစ်တောဦးစီးဌာနသို့ အစီရင်ခံတင်ပြခြင်း၊
- (ည) အသုံးပြုသူများအဖွဲ့သည်သစ်တောဥပဒေ၊ နည်းဥပဒေများ၊ လုပ်ထုံးလုပ်နည်းများ ဒေသခံပြည်သူ အစုအဖွဲ့ပိုင်သစ်တော လုပ်ငန်းဆိုင်ရာ ညွှန်ကြားချက်များ၊ စည်းမျဉ်း စည်းကမ်းများနှင့် သစ်တောဦးစီးဌာနမှ အခါအားလျော်စွာ ထုတ်ပြန်သော ညွှန်ကြားချက်များကို လိုက်နာခြင်း။

တားမြစ်ချက်များ

၂၃။ အသုံးပြုသူများအဖွဲ့ သို့မဟုတ် အဖွဲ့ဝင်သည် ဒေသခံပြည်သူအစုအဖွဲ့ပိုင်သစ်တော လုပ်ငန်း နှင့် စပ်လျဉ်း၍ အောက်ပါတို့ကို မပြုလုပ်ရ-

- (က) ဒေသခံပြည်သူအစုအဖွဲ့ပိုင် သစ်တောအတွက် ခွင့်ပြုမြေကို အုပ်ချုပ်လုပ်ကိုင်မှု စီမံချက်၌ ဖော်ပြထားသည့်ကိစ္စများမှ လွဲ၍အခြားကိစ္စရပ်များ/လုပ်ငန်းများ အတွက်သုံးစွဲခြင်း၊
- (ခ) ဒေသခံပြည်သူအစုအဖွဲ့ပိုင်သစ်တောအား ရောင်းချခြင်း၊ ငှားရမ်းခြင်း၊ ပေါင်နှံခြင်း၊ လွှဲပြောင်းခြင်း၊ လှူဒါန်းခြင်း၊
- (ဂ) သတ္တု၊ ကျောက်၊ သဲ၊ မြန်နှင့် သယံဇာတ တူးဖော်ခြင်း၊
- (ဃ) ဒေသခံပြည်သူ အစုအဖွဲ့ပိုင်သစ်တော တည်ထောင် ထိန်းသိမ်းရေးလုပ်ငန်းနှင့် သက်ဆိုင်ခြင်းမရှိသော အခိုင်အမာအဆောက်အအုံများ ဆောက်လုပ်ခြင်း သို့မဟုတ် ဝင်ရောက်နေထိုင်ခြင်း၊
- (င) တည်ဆဲဥပဒေများအရ နိုင်ငံတော်မှ တားမြစ်ကန့်သတ်ထားသော သီးနှံနှင့် အပင် အမျိုးအစားများစိုက်ပျိုးခြင်း။

အသုံးပြုသူများအဖွဲ့၏အခွင့်အရေးများ

၂၄။ အသုံးပြုသူများအဖွဲ့ သို့မဟုတ် အဖွဲ့ဝင်များမှ အောက်ဖော်ပြပါအခွင့်အရေးများကို တည်ဆဲဥပဒေ၊ နည်းဥပဒေ၊ လုပ်ထုံးလုပ်နည်းများနှင့်အညီ ရရှိစေရမည်-

- (က) အသုံးပြုသူအဖွဲ့ဝင်များသည် မိမိ၏ ဒေသခံပြည်သူအစုအဖွဲ့ပိုင်သစ်တောလုပ်ငန်း ဆိုင်ရာဆိုင်ခွင့်အား အမွေဆက်ခံပိုင်ခွင့်ရှိသူသို့ အမွေဆက်ခံခွင့်ရရှိစေခြင်း၊
- (ခ) အသုံးပြုသူများအဖွဲ့ဝင်စာရင်းပြောင်းလဲခြင်းအား အဖွဲ့ဝင်အများစု၏ သဘောတူညီချက်ဖြင့် စီမံခန့်ခွဲမှုကော်မတီက အတည်ပြုခြင်း၊
- (ဂ) ကော်မတီဝင်များ ပြောင်းလဲခြင်းကို အဖွဲ့ဝင်အများစု၏သဘောတူညီချက်ဖြင့် ဆောင်ရွက်ခွင့်ရှိခြင်း၊
- (ဃ) သစ်တောနယ်မြေအတွင်း တည်ထောင်သော ဒေသခံပြည်သူအစုအဖွဲ့ပိုင် သစ်တောများအတွက် မြေငှားရမ်းခကင်းလွတ်ခွင့်ရရှိခြင်း၊
- (င) ပြည်တွင်းပြည်ပအဖွဲ့အစည်းများထံမှ နည်းပညာ၊ လုပ်ငန်းသုံးပစ္စည်းကိရိယာများနှင့် ဘဏ္ဍာရေးဆိုင်ရာ အကူအညီများ လက်ခံခြင်း၊
- (စ) ဒေသခံပြည်သူအစုအဖွဲ့ပိုင် သစ်တောလုပ်ငန်း အကောင်အထည်ဖော် ဆောင်ရွက်ရာတွင် ဒေသနှင့်သင့်လျော်သည့် သီးနှံသစ်တော ရောနှောစိုက်ပျိုးခြင်း စနစ်အမျိုးမျိုးကို ကျင့်သုံးနိုင်ခြင်း၊
- (ဆ) အသုံးပြုသူများအဖွဲ့သည် မိမိတို့ စီမံအုပ်ချုပ်ပိုင်ခွင့်ရှိသော ဒေသခံပြည်သူအစုအဖွဲ့ပိုင်သစ်တော၏ ထာဝစဉ်တည်တံ့စေသော မူလရည်ရွယ်ချက်ကို ထိခိုက်မှုမရှိစေလျှင် ဒေသခံပြည်သူအစုအဖွဲ့ပိုင်သစ်တော အုပ်ချုပ်လုပ်ကိုင်မှုစီမံချက် နှင့်အညီ သဘာဝတောမှ သစ်နှင့်သစ်တောထွက်ပစ္စည်းများကို စနစ်တကျ ထုတ်ယူသုံးစွဲခြင်း၊
- (ဇ) အသုံးပြုသူများအဖွဲ့သည် သစ်နှင့်သစ်မဟုတ်သည့် သစ်တောထွက်ပစ္စည်းများကို ထုတ်ယူရန်နှင့် ဈေးကွက်ဝင်ပစ္စည်းများအဖြစ် ထုတ်လုပ်ခွင့်ကို စီးပွားဖြစ်လုပ်ကိုင်နိုင်မည့် လုပ်ငန်းများအဖြစ် လွတ်လပ်သော တရားဝင် အဖွဲ့အစည်းအဖြစ်ဖွဲ့စည်းခြင်း၊
- (ဈ) ဒေသခံပြည်သူ အစုအဖွဲ့ပိုင်သစ်တော ဧရိယာများတွင် အခြားစီမံကိန်းများ ဆောင်ရွက်ပါက သစ်တောသစ်ပင်၊ စိုက်ပျိုးသီးနှံတန်ဖိုးနှင့် ဆုံးရှုံးမှုများအတွက် လျော်ကြေးများကို တောင်းဆိုနိုင်ခြင်း။

သစ်တောထွက်ပစ္စည်းများထုတ်ယူခြင်း၊ သယ်ယူပို့ဆောင်ခြင်း၊ ဈေးနှုန်းသတ်မှတ်ခြင်း၊
အရောင်းပြေစာများ၊ အခွန်အခများနှင့် ရောင်းဝယ်ဖောက်ကားခြင်း

၂၅။ အသုံးပြုသူများအဖွဲ့သည် အုပ်ချုပ်လုပ်ကိုင်မှုစီမံချက်တွင် ဖော်ပြထားသည့်အတိုင်း သစ်တောထွက်ပစ္စည်းများကို ထုတ်ယူခွင့်ပြုသည်။ ဤသို့ထုတ်ယူရာတွင် စီးပွားဖြစ် ထုတ်ယူမှု များအတွက် သစ်တောဦးစီးဌာန၏ ကြိုတင်ခွင့်ပြုချက်ကို ရယူရမည်။

၂၆။ စီးပွားဖြစ်မဟုတ်သည့်မိမိသုံး၊ လယ်ယာလုပ်ငန်းသုံး သို့မဟုတ် ငါးဖမ်းလုပ်ငန်းသုံး အတွက် သစ်တောထွက်ပစ္စည်းများ ထုတ်ယူခြင်းဖြစ်လျှင် သစ်တောဦးစီးဌာန၏ ကြိုတင် ခွင့်ပြုချက်ကို ရယူရန် မလိုအပ်ပါ။ သို့သော်အသုံးပြုသူများအဖွဲ့သည် မြို့နယ်သစ်တောအရာရှိ မှတစ်ဆင့် ခရိုင်သစ်တောအရာရှိထံသို့ သစ်တောထွက်ပစ္စည်းများ ထုတ်ယူသည့် အသေးစိတ် အစီရင်ခံစာကို တစ်ပတ်အတွင်းတင်ပြရမည်။ မြို့နယ်အတွင်းရွှေ့ပြောင်းခြင်းကို မူလထုတ်ယူမှု မှတ်တမ်းတွင်ရေးသွင်းဖော်ပြထားရမည်။

၂၇။ အသုံးပြုသူများအဖွဲ့ သို့မဟုတ် အဖွဲ့ဝင်များက မိမိကိုယ်ပိုင် အသုံးပြုရန်အတွက် ထုတ်ယူသော သစ်တောထွက်ပစ္စည်းများပေါ်တွင် အခွန်ငွေ ကင်းလွတ်ခွင့်ပြုသည်။ ခါးလည် လုံးပတ် ၁'နှင့်အထက် တိုင်နှင့်သစ်လုံးများဖြစ်ပါက သစ်တောဦးစီးဌာနက အခွန်လွတ်တံဆိပ် ရိုက်မှတ်ပေးရမည်။

၂၈။ ဒေသခံပြည်သူအစုအဖွဲ့ပိုင် သစ်တောထွက်ပစ္စည်းများကို မိမိကျေးရွာအတွင်း သင့်တင့် သော ဈေးဖြင့် ရောင်းချနိုင်သည်။ ယင်းသစ်တောထွက်ပစ္စည်းများ ရောင်းချခြင်းဖြင့် ရရှိငွေသည် သစ်တောဦးစီးဌာနမှ သတ်မှတ်ထားသော အခွန်အခကင်းလွတ်ခွင့်ရရှိမည် ဖြစ်သော်လည်း ထိုသို့ရောင်းချရန် ထုတ်လုပ်ခြင်းကို စီးပွားဖြစ်ထုတ်ယူမှုအဖြစ် သတ်မှတ်သည်။ ခါးလည် လုံးပတ် ၁'နှင့်အထက် တိုင်နှင့်သစ်လုံးများဖြစ်ပါက သစ်တောဦးစီးဌာနက အခွန်လွတ်တံဆိပ် ရိုက်မှတ်ပေးရမည်။

၂၉။ အသုံးပြုသူများအဖွဲ့သည် ဒေသခံပြည်သူအစုအဖွဲ့ပိုင် သစ်တောထွက်ပစ္စည်းများကို ကျေးရွာ ပြင်ပသို့ ရောင်းချနိုင်သည်။ ဤသို့ ကျေးရွာပြင်ပသို့သစ်တောထွက်ပစ္စည်းများ သယ်ယူ ရောင်းချရာတွင် သစ်တောဦးစီးဌာနနှင့် သက်ဆိုင်ရာဌာနအဖွဲ့အစည်းများမှ သတ်မှတ်ထားသော အခွန်အခများကို ပေးဆောင်ရမည်ဖြစ်ပြီး ထိုသို့ရောင်းချရန် ထုတ်လုပ်ခြင်းကိုလည်း စီးပွားဖြစ် ထုတ်ယူမှုအဖြစ် သတ်မှတ်သည်။ ခါးလည်လုံးပတ် ၁'နှင့်အထက် တိုင်နှင့်သစ်လုံးများဖြစ်ပါက သစ်တောဦးစီးဌာနက သီးခြားအကောက်တံဆိပ်ပြဌာန်း၍ ရိုက်မှတ်ပေးရမည်။

၃၀။ အသုံးပြုသူများအဖွဲ့သည် ဒေသခံပြည်သူအစုအဖွဲ့ပိုင်သစ်တောလုပ်ငန်းမှ ထွက်ရှိသော သစ်တောထွက်ပစ္စည်းများကိုပြည်တွင်း၊ ပြည်ပဈေးကွက်များသို့ သစ်တောဦးစီးဌာန၏ လုပ်ထုံး လုပ်နည်း များနှင့်အညီ သယ်ယူပို့ဆောင်ခွင့်နှင့်ရောင်းချခွင့်ရှိသည်။

၃၁။ အသုံးပြုသူများအဖွဲ့သည် မိမိတို့၏သစ်တောထွက်ပစ္စည်းများကို ကူးသန်းရောင်းဝယ်ရေးအတွက် ဈေးကွက်သို့ ဦးတည်သည့် ချဉ်းကပ်မှုစနစ်ဖြင့် ရောင်းချနိုင်ရန်ဒေသခံပြည်သူ အစုအဖွဲ့ပိုင် သစ်တောထွက်ပစ္စည်း အခြေခံသော စီးပွားရေးလုပ်ငန်းများကို ဥပဒေနှင့်အညီ ဖွဲ့စည်းနိုင်သည်။

၃၂။ ဒေသခံပြည်သူအစုအဖွဲ့ပိုင်သစ်တောအသုံးပြုသူအဖွဲ့များ အချင်းချင်းစီးပွားရေးဆိုင်ရာ ကိစ္စများအတွက် (ဥပမာ-သစ်တောထွက်ပစ္စည်းများ ထုတ်လုပ်ရာတွင် ပိုမိုထိရောက်စွာ လုပ်ဆောင်နိုင်ရန်နှင့် တန်ဖိုးမြှင့်ပစ္စည်းများအဖြစ် ထုတ်လုပ်နိုင်ရန်) အသင်းအဖွဲ့များ အဖြစ် ပြဋ္ဌာန်းထားသည့် ဥပဒေလုပ်ထုံးလုပ်နည်းများနှင့်အညီလွတ်လပ်စွာ ဖွဲ့စည်းနိုင်သည်။

ရန်ပုံငွေ

၃၃။ အသုံးပြုသူများအဖွဲ့ပိုင်ဆိုင်သော ရန်ပုံငွေကို အောက်ပါအတိုင်း စီမံခန့်ခွဲရမည်-

- (က) မည်သည့်ဝင်ငွေကိုမဆို ဘဏ်စာရင်းဖွင့်၍ အပ်နှံထားရမည်။
- (ခ) ဘဏ်စာရင်းကို စီမံခန့်ခွဲမှုကော်မတီဥက္ကဋ္ဌ၊ အတွင်းရေးမှူးနှင့် ဘဏ္ဍာရေးမှူးတို့တွဲ၍ ဖွင့်လှစ်ထားရှိရမည်ဖြစ်ပြီး အနည်းဆုံးနှစ်ဦးမှ လက်မှတ်ရေးထိုးဆောင်ရွက်နိုင်သော ဘဏ်စာရင်းအဖြစ်ထားရှိရမည်။
- (ဂ) ဘဏ္ဍာရေးမှူးသည် ရန်ပုံငွေရရှိခြင်း၊ သုံးစွဲခြင်းတို့နှင့် စပ်လျဉ်း၍ တိကျစွာ စာရင်းပြုစုထားရှိရမည်။
- (ဃ) ဘဏ္ဍာရေးမှူးသည် အဖွဲ့ပိုင်ရန်ပုံငွေအနက် စီမံခန့်ခွဲမှုကော်မတီ၏ အဆုံးအဖြတ်ဖြင့် သင့်လျော်သောငွေကြေးပမာဏကို လက်ဝယ်ထားရှိ၍ ယင်းပမာဏထက် ပိုသောရန်ပုံငွေကို ဘဏ်တွင် အပ်နှံထားရှိရမည်။
- (င) ဘဏ္ဍာရေးမှူးသည် ငွေစာရင်းရှင်းတမ်းကို စီမံခန့်ခွဲမှုကော်မတီ၏ အစည်းအဝေးကျင်းပသည့် အခါတိုင်းတွင် တင်ပြရမည်ဖြစ်ပြီး အသုံးပြုသူများအဖွဲ့သို့ (၆)လလျှင် တစ်ကြိမ်တင်ပြအစီရင်ခံရမည်။
- (စ) ရန်ပုံငွေများကို အသုံးပြုသူများအဖွဲ့ဝင်များ၏ ဆန္ဒအရအဖွဲ့ဝင်များ၏ ဝင်ငွေအဖြစ်လည်းကောင်း၊ ဒေသခံပြည်သူအစုအဖွဲ့ဖွံ့ဖြိုးရေး အစီအစဉ်များတွင်လည်းကောင်း၊ လှည့်ပတ်ရန်ပုံငွေအဖြစ်လည်ပတ်နိုင်ရန်လည်းကောင်း၊ သစ်တောစိုက်ခင်းများတည်ထောင်ခြင်း သို့မဟုတ် သစ်တောထွက်ပစ္စည်း အခြေခံသော စီးပွားရေးလုပ်ငန်းများလုပ်ကိုင်ရန် ပြန်လည်ရင်းနှီးမြှုပ်နှံခြင်းအတွက် လည်းကောင်း ပြန်လည်ခွဲဝေနိုင်သည်။

(ဆ) ရန်ပုံငွေထည့်ဝင်ခြင်းနှင့် အကျိုးအမြတ်ခွဲဝေခြင်းကို အုပ်ချုပ်လုပ်ကိုင်မှုစီမံချက် တွင်ဖော်ပြထားသည့်အချိုးအတိုင်း ထည့်ဝင်ခြင်း၊ ခွဲဝေခြင်းဆောင်ရွက်ရမည်။

ဈေးနှုန်းသတ်မှတ်ခြင်း

၃၄။ ဒေသခံပြည်သူအစုအဖွဲ့ပိုင်သစ်တောမှ ထွက်ရှိသည့် သစ်တောထွက်ပစ္စည်းများကိုကာလ ပေါက်ဈေးဖြင့် လွတ်လပ်စွာရောင်းချနိုင်သည်။

အရောင်းပြေစာများ

၃၅။ အသုံးပြုသူများအဖွဲ့သည် ဒေသခံပြည်သူအစုအဖွဲ့ပိုင် သစ်တောမှရောင်းချသည့် သစ်တောထွက်ပစ္စည်းအားလုံးအတွက် အသုံးပြုမည့် အရောင်းပြေစာများကို ပြေစာအမှတ်၊ စာအုပ်အမှတ်များပါဝင်သည့် သတ်မှတ်ထားသောပြေစာကို ပုံစံ-ဃဖြင့် သက်ဆိုင်ရာ ခရိုင် သစ်တောဦးစီးဌာနတွင် မှတ်ပုံတင်ပြီး ထုတ်ပေးရမည်။

၃၆။ ဒေသခံပြည်သူအစုအဖွဲ့ပိုင်သစ်တောမှ ရောင်းချသည့် သစ်တောထွက်ပစ္စည်းအားလုံး အတွက်အသုံးပြုသူများအဖွဲ့ကအရောင်းပြေစာများထုတ်ပေးရမည်။

၃၇။ မြို့နယ်ပြင်ပသို့သယ်ယူမည့်သစ်တောထွက်ပစ္စည်းအတွက် အရောင်းပြေစာများကို မူရင်း၊ ပထမမူရင်းခွဲ၊ ဒုတိယမူရင်းခွဲ သုံးစုံပြုစု၍ ဝယ်ယူသူအား မူရင်းနှင့် မြို့နယ်သစ်တောအရာရှိ အား ဒုတိယမူရင်းခွဲ တစ်စုံစီ ပေးပြီး ကျန်ပထမမူရင်းခွဲတစ်စုံကို စီမံခန့်ခွဲမှုကော်မတီ၏ လက်ခံ အဖြစ်ထားရှိရမည်။ သစ်နှင့်တိုင်များဖြစ်ပါက သစ်ပေါ်တွင် ရိုက်မှတ်ထားသော သစ်တောဦးစီး ဌာန၏ တံဆိပ်အမှတ်အသားကို အရောင်းပြေစာပေါ်တွင် မင်ဖြင့် ရိုက်မှတ်ဖော်ပြပေးရမည်။

၃၈။ မြို့နယ်အတွင်းသယ်ယူမည့် သစ်တောထွက်ပစ္စည်းများအတွက် အရောင်းပြေစာများကို မူရင်း၊ ပထမမူရင်းခွဲနှစ်စုံပြုစု၍ ဝယ်ယူသူအားမူရင်း တစ်စုံပေးပြီး ကျန်ပထမ မူရင်းခွဲ တစ်စုံကို စီမံခန့်ခွဲမှုကော်မတီ၏ လက်ခံအဖြစ်ထားရှိရမည်။

ဒေသခံပြည်သူအစုအဖွဲ့ပိုင်သစ်တောထွက်ပစ္စည်းများ သယ်ယူရွှေ့ပြောင်းခွင့်

၃၉။ ဒေသခံပြည်သူအစုအဖွဲ့ပိုင် သစ်တောထွက်ပစ္စည်းများကို သက်ဆိုင်ရာ အသုံးပြုသူများ အဖွဲ့၏ အရောင်းပြေစာဖြင့် မြို့နယ်အတွင်း သယ်ယူရွှေ့ပြောင်းနိုင်သည်။

၄၀။ ဒေသခံပြည်သူအစုအဖွဲ့ပိုင် သစ်တောထွက်ပစ္စည်းများကို ပြည်တွင်း၌ မြို့နယ်ကျော်၍ သယ်ယူပြောင်းရွှေ့လိုလျှင် သစ်တောဥပဒေပုဒ်မ ၂၃ အရ မျှောစာဖြင့် သယ်ယူရွှေ့ပြောင်းရမည်။ သို့ရာတွင် ဒေသခံပြည်သူအစုအဖွဲ့ပိုင်သစ်တောလုပ်ငန်းမှ ထွက်ရှိခြင်းမဟုတ်သည့် သစ်တော ထွက်ပစ္စည်းများနှင့်အတူတွဲ၍ သယ်ယူမည်ဆိုပါက ယင်းပစ္စည်းကိုတရားဝင်ပိုင်ဆိုင်ကြောင်း

အထောက်အထားများနှင့်တကွ မြို့နယ်သစ်တောအရာရှိထံ အသိပေးတင်ပြရမည်။ သက်ဆိုင်ရာ မြို့နယ်သစ်တောအရာရှိသည် အသုံးပြုသူများအဖွဲ့၏ မှုရင်းအရောင်းပြေစာအား အထောက်အထားပြု၍ သယ်ယူမည့်သစ်တောထွက်ပစ္စည်းအတွက် လုပ်ထုံးလုပ်နည်းနှင့်အညီ မျှောစာကို ထုတ်ပေးရမည်။

အရေးယူခြင်း

၄၁။ ဒေသခံပြည်သူအစုအဖွဲ့ပိုင် သစ်တောလုပ်ငန်းဆိုင်ရာ ညွှန်ကြားချက်များ၊ စည်းမျဉ်းစည်းကမ်းများ၊ အုပ်ချုပ်လုပ်ကိုင်မှုစီမံချက်ပါ ပြဋ္ဌာန်းချက်များနှင့် သစ်တောဦးစီးဌာနက အခါအားလျော်စွာ ထုတ်ပြန်သောညွှန်ကြားချက်များကို ချိုးဖောက်ပါက ဒေသခံပြည်သူ အစုအဖွဲ့ပိုင်သစ်တောလုပ်ငန်းကို ပယ်ဖျက်သည်အထိ အရေးယူခြင်းခံရမည်။

၄၂။ သစ်တောဥပဒေ၊ နည်းဥပဒေများပါ ပြဋ္ဌာန်းချက် တစ်စုံတစ်ရာကို ဖောက်ဖျက် ကျူးလွန်ပါက ယင်းဥပဒေတွင် သတ်မှတ်ထားသောပြစ်ဒဏ်များကိုကျခံရမည်။

ပယ်ဖျက်ခြင်း

၄၃။ သစ်တောနယ်မြေပြင်ပတွင် တည်ထောင်ထားသော ဒေသခံပြည်သူအစုအဖွဲ့ပိုင်သစ်တောလုပ်ငန်းအား အုပ်ချုပ်လုပ်ကိုင်မှုစီမံချက်ပါအတိုင်း ဆောင်ရွက်ခြင်း မရှိ၍ဖြစ်စေ၊ အသုံးပြုသူအဖွဲ့ဝင်များမှ ဆက်လက်ဆောင်ရွက်ရန် ဆန္ဒမရှိ၍ တင်ပြလာလျှင်ဖြစ်စေ သစ်တောဦးစီးဌာနသည် ကြိုးပြင်ကာကွယ်တောအဖြစ် ဖွဲ့စည်းခြင်း သို့မဟုတ် သစ်တောဦးစီးဌာနမှ စီမံခန့်ခွဲပိုင်ခွင့် ရှိသော မြေအဖြစ်ပြောင်းလဲဆောင်ရွက်ခြင်း ပြုနိုင်သည်။

၄၄။ သစ်တောနယ်မြေတွင် တည်ထောင်ထားသော ဒေသခံပြည်သူအစုအဖွဲ့ပိုင်သစ်တောလုပ်ငန်းအား အုပ်ချုပ်လုပ်ကိုင်မှုစီမံချက်ပါအတိုင်း ဆောင်ရွက်ခြင်း မရှိ၍ဖြစ်စေ၊ အသုံးပြုသူ အဖွဲ့ဝင်များမှ ဆက်လက်ဆောင်ရွက်ရန် ဆန္ဒမရှိ၍ တင်ပြလာလျှင်ဖြစ်စေ မူလသစ်တောနယ်မြေ သတ်မှတ်ချက်အတိုင်း တည်ရှိစေရမည်။

မှတ်တမ်းများ

၄၅။ စီမံခန့်ခွဲမှုကော်မတီ၊ အတွင်းရေးမှူးသည် အုပ်ချုပ်လုပ်ကိုင်မှုစီမံချက်တွင် ပါရှိသည့် သက်ဆိုင်ရာ နောက်ဆက်တွဲပုံစံများတွင် စိုက်ပျိုးခြင်း၊ ပြုစုခြင်း၊ ထုတ်လုပ်ခြင်းနှင့် အကျိုးအမြတ် ခွဲဝေခြင်း စသည့်လုပ်ငန်းများနှင့်ပတ်သက်၍ မှတ်တမ်းအပြည့်အစုံကို ဖြည့်သွင်းရမည်။

၄၆။ မြို့နယ်သစ်တောအရာရှိနှင့် ခရိုင်သစ်တောအရာရှိတို့သည် ဒေသခံပြည်သူအစုအဖွဲ့ပိုင် သစ်တောနှင့်မှတ်တမ်းများ စစ်ဆေးခြင်းကို (၃)လတစ်ကြိမ် ဆောင်ရွက်ပြီး လိုအပ်သလို အကြံပေးခြင်း၊ ပြုပြင်ခြင်းများဆောင်ရွက်ရမည်။

အစီရင်ခံစာများ

၄၇။ အသုံးပြုသူများအဖွဲ့၊ စီမံခန့်ခွဲမှုကော်မတီသည် ဒေသခံပြည်သူအစုအဖွဲ့ပိုင် သစ်တော လုပ်ငန်းများနှင့် ပတ်သက်သော တိုးတက်မှုအစီရင်ခံစာ ပုံစံ-င ကို ပြုစု၍ မြို့နယ်သစ်တော အရာရှိမှတစ်ဆင့် ခရိုင်သစ်တောအရာရှိထံ ဘဏ္ဍာနှစ်ကုန်ဆုံးပြီး နှစ်လအတွင်း တင်ပြရမည်။

၄၈။ ခရိုင်သစ်တောအရာရှိသည် အသုံးပြုသူများအဖွဲ့မှ တင်ပြလာသော တိုးတက်မှု အစီရင် ခံစာနှင့် ယင်းအပေါ်မိမိ သုံးသပ်ချက်၊ အကြံပြုချက်များနှင့်အတူ တိုင်းဒေသကြီး သို့မဟုတ် ပြည်နယ်သစ်တောအရာရှိမှတစ်ဆင့် ညွှန်ကြားရေးမှူးချုပ်ထံသို့ ဘဏ္ဍာရေးနှစ်ကုန်ဆုံးပြီး သုံးလအတွင်းတင်ပြရမည်။ ခရိုင်သစ်တောအရာရှိ၏ သုံးသပ်ချက်ကို အသုံးပြုသူများအဖွဲ့သို့ အသိပေးရမည်။

နိဂုံး

၄၉။ ဒေသခံပြည်သူအစုအဖွဲ့ပိုင်သစ်တောလုပ်ငန်းဆိုင်ရာ ညွှန်ကြားချက်များအား အခါအားလျော်စွာ ပြန်လည်သုံးသပ်ပြီး ခေတ်၊ စနစ်၊ ဥပဒေ၊ နည်းဥပဒေများနှင့် လျော်ညီအောင် ပြန်လည်ပြင်ဆင် ရေးဆွဲထုတ်ပြန်သွားမည် ဖြစ်ပါသည်။

၅၀။ ၁၉၉၅ခုနှစ်တွင် ထုတ်ပြန်ခဲ့သော ဒေသခံပြည်သူအစုအဖွဲ့ပိုင်သစ်တော တည်ထောင်ခြင်း လုပ်ငန်းဆိုင်ရာ ညွှန်ကြားချက်များအား ယခုထုတ်ပြန်သော ဒေသခံပြည်သူအစုအဖွဲ့ပိုင် သစ်တော လုပ်ငန်းဆိုင်ရာ ညွှန်ကြားချက်များဖြင့် ပယ်ဖျက်လိုက်သည်။

ပုံ(အုန်းဝင်း)
ပြည်ထောင်စုဝန်ကြီး
သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန
ပြည်ထောင်စုသမ္မတမြန်မာနိုင်ငံတော်အစိုးရ

ပြည်ထောင်စုသမ္မတမြန်မာနိုင်ငံတော်အစိုးရ
 သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာန
 သစ်တောဦးစီးဌာန
 ဒေသခံပြည်သူ့အစုအဖွဲ့ပိုင်သစ်တောလုပ်ငန်းဆောင်ရွက်ခွင့်

စာအမှတ်၊
 ရက်စွဲ၊

မှတစ်ဆင့် မြို့နယ်သစ်တောအရာရှိ.....မြို့နယ်
 သို့

လက်ထောက်ညွှန်ကြားရေးမှူး

သစ်တောဦးစီးဌာန

----- ခရိုင်

----- တိုင်းဒေသကြီး/ ပြည်နယ်

အကြောင်းအရာ။ ဒေသခံပြည်သူ့ အစုအဖွဲ့ပိုင်သစ်တောလုပ်ငန်း ဆောင်ရွက်ခွင့် လျှောက်
 ထားခြင်း

၁။ အကြောင်းအရာပါကိစ္စနှင့်ပတ်သက်၍ ----- မြို့နယ်
 ----- ကျေးရွာမှ အိမ်ထောင်စု()စုပါဝင်သည့် အသုံးပြုသူများအဖွဲ့သည်
 အောက်ဖော်ပြပါနေရာတွင် ဒေသခံပြည်သူ့အစုအဖွဲ့ပိုင်သစ်တော လုပ်ငန်းဆိုင်ရာ ညွှန်ကြား
 ချက်နှင့်အညီ ဒေသခံပြည်သူ့အစုအဖွဲ့ပိုင် သစ်တောလုပ်ငန်းဆောင်ရွက် လိုပါသောကြောင့် ခွင့်ပြု
 ပေးနိုင်ပါရန် မြေပုံနှင့်တကွ ပူးတွဲတင်ပြ လျှောက်ထားအပ်ပါသည်။

- (က) မြို့နယ် -----
- (ခ) ကျေးရွာ -----
- (ဂ) တည်နေရာ(သစ်တောနယ်မြေ/ -----
 အစိုးရစီမံခန့်ခွဲပိုင်ခွင့်ရှိသောမြေ)-----
- (ဃ) နယ်မြေလားရာ အရှေ့ -----
 အနောက် -----
 တောင် -----
 မြောက် -----
- (င) ဧရိယာ -----
- (စ) သစ်တောအမျိုးအစား/ -----
 ပေါက်ရောက်သည့်အပင်များ -----

-၂-

(ဆ) မြေပိုင်ဆိုင်မှု

(ဇ) အသုံးပြုသူများအဖွဲ့တွင် ပါဝင်သူများမှာ အောက်ပါအတိုင်း ဖြစ်ပါသည်-

စဉ် အမည် အဘအမည် နိုင်ငံသားစိစစ်ရေးကတ်ပြားအမှတ် နေရပ်လိပ်စာ လက်မှတ်

- (၁)
- (၂)
- (၃)
- (၄)
- (၅)
- (၆)
- (၇)
- (၈)
- (၉)
- (၁၀)

၂။ လျှောက်ထားသည့်အတိုင်း ခွင့်ပြုပါက အသုံးပြုသူများအဖွဲ့သည် သစ်တောဥပဒေ၊ နည်းဥပဒေများ၊ ဒေသခံပြည်သူအစုအဖွဲ့ပိုင်သစ်တော လုပ်ငန်းဆိုင်ရာ ညွှန်ကြားချက်များနှင့် စည်းမျဉ်းစည်းကမ်းများကို တိကျစွာလိုက်နာ၍ ကျေးရွာလူထုရေရှည်အကျိုးငှာ၊ ဒေသခံပြည်သူ အစုအဖွဲ့ပိုင် သစ်တောလုပ်ငန်းဖွံ့ဖြိုးတိုးတက်ရေးအတွက် အစွမ်းကုန် စုပေါင်းဆောင်ရွက်ရန် ကတိပြုပါကြောင်း ဖော်ပြအပ်ပါသည်။

အသုံးပြုသူများအဖွဲ့ဥက္ကဋ္ဌ၏ ထိုးမြဲလက်မှတ်-----

အသုံးပြုသူများအဖွဲ့ဥက္ကဋ္ဌ၏ အမည် -----

ရက်စွဲ၊ ခုနှစ်၊ လ၊ ရက်။

ဒေသခံပြည်သူ့အစုအဖွဲ့ပိုင်သစ်တောအုပ်ချုပ်လုပ်ကိုင်မှု စီမံချက်

ပါဝင်ရမည့် အကြောင်းအရာများ

- ၁။ နိဒါန်း
- ၂။ ရည်ရွယ်ချက်
- ၃။ တည်နေရာနှင့်အကျယ်အဝန်း
- ၄။ ရာသီဥတု (အပူချိန်၊ မိုးရေချိန်)
- ၅။ မြေမျက်နှာပြင်အနေအထား
- ၆။ မြေအမျိုးအစား
- ၇။ လက်ရှိသစ်ပင်ပေါက်ရောက်မှုအခြေအနေ
- ၈။ **သစ်တောတည်ထောင်ခြင်း**
(သစ်တောစိုက်ခင်းတည်ထောင်ရန်ဖြစ်လျှင်)
 - (က) ပျိုးဥယျာဉ် တည်ထောင်ခြင်း
 - (ခ) စိုက်ခင်းမြေနေရာ ပြုပြင်ခြင်း
 - (ဂ) စိုက်ခင်းတည်ထောင်ခြင်း
 - (ဃ) ပေါင်းသင်ရှင်းလင်းခြင်း
 - (င) မီးကာကွယ်ခြင်း
 - (စ) ပြုစုပျိုးထောင်နည်းစနစ်
(ပင်ကျပ်နှုတ်ခြင်း၊ ကိုင်းဖြတ်ခြင်း၊ ငုတ်တက်ချွန်ခြင်း စသည်)
 - (ဆ) ခုတ်ပတ်သတ်မှတ်ခြင်း
 - (ဇ) ခုတ်လှဲခြင်း
 - (ဈ) ဖြန့်ဖြူးခြင်း
(ရှိပြီး သစ်တောကို ထိန်းသိမ်းပြုစုရန်ဖြစ်လျှင်)
 - (ည) ပါဝင်ပင်မြေပုံနှင့် အုပ်ချုပ်လုပ်ကိုင်မှု မြေပုံရေးဆွဲခြင်း
 - (ဋ) အနားပေးရန်တောကိုပြုစုခြင်း
 - (ဌ) အစားထိုးစိုက်ပျိုးရန်နေရာတွင် သစ်တောအသစ်တည်ထောင်ခြင်း
(စိုက်ခင်းအသစ် တည်ထောင်သည့်အတိုင်း ဆောင်ရွက်ရန်)
 - (ဍ) ပြုစုပျိုးထောင်နည်းစနစ်
 - (ဎ) ခုတ်လှဲခြင်း
 - (ဏ) ဖြန့်ဖြူးခြင်း
- ၉။ အသုံးပြုသူအဖွဲ့အတွင်း စည်းမျဉ်းစည်းကမ်းများ

-၂-

၁၀။ ငွေကြေးစီမံခန့်ခွဲခြင်း

- (က) အသုံးပြုသူများ အဖွဲ့အတွင်း အကျိုးအမြတ် ခွဲဝေမည့်စနစ်
- (ခ) အသုံးပြုသူများ အဖွဲ့အတွင်း အကျိုးအမြတ် ခွဲဝေမည့် အချိုး
- (ဂ) ဒေသခံပြည်သူအစုအဖွဲ့ပိုင်သစ်တောလုပ်ငန်းတွင် ပြန်လည်ထည့်ဝင်မည့် အချိုး
- (ဃ) ဒေသခံပြည်သူအစုအဖွဲ့ဖွံ့ဖြိုးရေးအစီအစဉ်များတွင် ပြန်လည်ထည့်ဝင်မည့် အချိုး
- (င) လှည့်ပတ်ရန်ပုံငွေအဖြစ် သတ်မှတ်မည့် အချိုးနှင့် စနစ်
- (စ) သစ်တောထွက်ပစ္စည်းအခြေခံစီးပွားရေးလုပ်ငန်းများ လုပ်ကိုင်ရန်ပြန်လည်ရင်းနှီးမြှုပ်နှံမည့်အချိုး

၁၁။ နိဂုံး

၁၂။ နောက်ဆက်တွဲများ

- (က) တည်နေရာပြမြေပုံ
- (ခ) ပါဝင်ပင်ပြမြေပုံ
- (ဂ) အုပ်ချုပ်လုပ်ကိုင်မှုပြမြေပုံ
- (ဃ) အသုံးပြုသူများအဖွဲ့ဝင်တစ်ဦးချင်းအလိုက် မြေနေရာခွဲခြားခြင်းပြမြေပုံ(လိုအပ်ပါက)
- (င) အသုံးပြုသူများ အဖွဲ့ဝင်တစ်ဦးချင်းအလိုက် မြေနေရာခွဲဝေပေးခြင်းစာရင်း (လိုအပ်ပါက)
- (စ) နှစ်အလိုက်ဆောင်ရွက်သည့် လုပ်ငန်းဆောင်ရွက်မှုအခြေပြဇယား
 - (၁) စိုက်ပျိုးခြင်းလုပ်ငန်း
 - (၂) ပြုစုခြင်းလုပ်ငန်း
 - (၃) ထုတ်လုပ်ခြင်းလုပ်ငန်း
 - (၄) အကျိုးအမြတ်ခွဲဝေမှု

ပြည်ထောင်စုသမ္မတမြန်မာနိုင်ငံတော်အစိုးရ
 သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီးဌာန
 သစ်တောဦးစီးဌာန
ဒေသခံပြည်သူ့အစုအဖွဲ့ပိုင် သစ်တောလုပ်ငန်းဆောင်ရွက်ခွင့်လက်မှတ်

ဦး/ ဒေါ်

ဥက္ကဋ္ဌ

..... အသုံးပြုသူများအဖွဲ့
 ကျေးရွာ
 မြို့နယ်
 ခရိုင်၊တိုင်းဒေသကြီး/ပြည်နယ်။

၁။ သစ်တောဥပဒေပုဒ်မ ၅၀၊ နည်းဥပဒေ-၄၁-က နှင့် ဒေသခံပြည်သူ့ အစုအဖွဲ့ပိုင် သစ်တောလုပ်ငန်းဆိုင်ရာညွှန်ကြားချက်များနှင့်အညီ ကျွန်ုပ်သည် လူကြီးမင်းပါ (.....)ဦးဖြင့် ဖွဲ့စည်းထားသည့် အသုံးပြုသူများအဖွဲ့ကို အောက်ဖော်ပြပါ နေရာဒေသတွင် ဒေသခံ ပြည်သူ့ အစုအဖွဲ့ပိုင် သစ်တောလုပ်ငန်းဆောင်ရွက်ခွင့်ပြု၍ အဖွဲ့ဝင်များ အဖြစ်အပိုဒ် (၁) အပိုဒ်ခွဲ (င)တွင် ဖော်ပြပါရှိသည့် အသုံးပြုသူများအဖွဲ့၏ စီမံအုပ်ချုပ်မှုအောက်တွင် ထားရှိ လိုက်ပါ သည်။ ဤလက်မှတ်အား -----ခုနှစ်၊ -----လ၊ -----ရက်နေ့တွင် အတည်ပြုခဲ့သော အုပ်ချုပ်လုပ်ကိုင်မှုစီမံချက်ကို အကောင်အထည်ဖော် ဆောင်ရွက်နိုင်ရန် ထုတ်ပေးခြင်းဖြစ်ပါသည်။

- (က) ဒေသခံပြည်သူ့အစုအဖွဲ့ပိုင်သစ်တော၏ အမည် -----။
- (ခ) ဒေသခံပြည်သူ့အစုအဖွဲ့ပိုင်သစ်တော၏ တည်နေရာ -----။
(တစ်လက်မတစ်မိုင် မြေပုံပူးတွဲ)
- (ဂ) နယ်နိမိတ် -----။
(လေးလက်မတစ်မိုင် မြေပုံပူးတွဲ)
- (ဃ) ဧရိယာ -----။
- (င) အသုံးပြုသူများအဖွဲ့၏ အဖွဲ့ဝင်များစာရင်း
.....ကျေးရွာမှ(ပု).....ဦး (စာရင်းအသေးစိတ် ပူးတွဲ)

၂။ ဆောင်ရွက်ခွင့်လက်မှတ်ထုတ်ပေးသည့်နေ့

၃။ ဆောင်ရွက်ခွင့်လက်မှတ်သက်တမ်းကုန်ဆုံးသည့်နေ့

လက်မှတ်ထုတ်ပေးသည့် သစ်တောအရာရှိ
 လက်မှတ်-
 အမည်-
 ရာထူး-
 ရက်စွဲ-

သက်တမ်းတိုးမြှင့်ခြင်း

စဉ်	သက်တမ်းတိုးမြှင့်ပေးသည့်ရက်စွဲ	သက်တမ်းကုန်ဆုံးသည့်နေ့	ခွင့်ပြုသည့်အရာရှိ လက်မှတ်နှင့်နေ့စွဲ

ဆောင်ရွက်ခွင့်လက်မှတ်အမှတ်စဉ်

ပူးတွဲ

.....ကျေးရွာမှ(ပါ).....ဦးအသုံးပြုသူအဖွဲ့ဝင်များစာရင်း

စဉ်	အမည်	အဘအမည်	နိုင်ငံသားစိစစ်ရေးကတ်ပြားအမှတ်	နေရပ်လိပ်စာ	လက်မှတ်

လက်မှတ်ထုတ်ပေးသည့် သစ်တောအရာရှိ
 လက်မှတ်-
 အမည်-
 ရာထူး-
 ရက်စွဲ-

မူရင်း/ပထမမူရင်းခွဲ/ဒုတိယမူရင်းခွဲ
တိုင်းဒေသကြီး/ပြည်နယ်၊.....ခရိုင်၊.....မြို့နယ်၊
အသုံးပြုသူများအဖွဲ့၏ ဒေသခံပြည်သူ့အစုအဖွဲ့ပိုင်သစ်တောလုပ်ငန်းမှ
 ရောင်းချသည့်သစ်တောထွက်ပစ္စည်းအရောင်းပြေစာ၊

စာအုပ်နံပါတ်-.....

ပြေစာနံပါတ်-.....

နေ့စွဲ-.....

ဝယ်ယူသူအမည်-

နေရပ်-.....

စဉ်	အမျိုးအမည်	လုံးပတ်/ ဗျက် X ဒု	အလျား (ပေ)	အရေအတွက်	ရေတွက်ပုံ	ကုဗပေ	နှုန်း	သင့်ငွေ

အသုံးပြုသူများအဖွဲ့ဥက္ကဋ္ဌ၏ ထိုးမြဲလက်မှတ် -----

အသုံးပြုသူများအဖွဲ့ဥက္ကဋ္ဌ၏ အမည်-----

****မှတ်ချက်။ ။** အသုံးပြုသူများအဖွဲ့ဥက္ကဋ္ဌကိုယ်စား ဥက္ကဋ္ဌမှ တာဝန်ပေးသူ စီမံခန့်ခွဲမှု ကော်မတီ အဖွဲ့ဝင်တစ်ဦးက ဥက္ကဋ္ဌကိုယ်စား လက်မှတ်ရေးထိုးနိုင်သည်။ ပြေစာတွင် ရေးသွင်းရန် မလုံလောက်ပါက စာမျက်နှာဆက်၍ သုံးစွဲခြင်းမပြုရ။ နောက်ထပ် ပြေစာတစ်စောင် အသုံးပြုရေးသားရမည်။

ဒေသခံပြည်သူအစုအဖွဲ့ပိုင် သစ်တောလုပ်ငန်းတိုးတက်မှုအစီရင်ခံစာ

ပါဝင်ရမည့် အကြောင်းအရာများ

၁။ နိဒါန်း

၂။ ရည်ရွယ်ချက်

၃။ အမည်၊ တည်နေရာနှင့် အကျယ်အဝန်း

၄။ သဘာဝတော

- ဧရိယာ
- ပါဝင်သော သစ်မျိုးများ
- ပြုစုပျိုးထောင် နည်းစနစ်များ
- ဆောင်ရွက်ပြီးစီးမှုနှင့် ရည်မှန်းချက်
- တောအခြေအနေ သုံးသပ်ချက်

သစ်တောစိုက်ခင်း

- ဧရိယာ (သစ်မျိုးအလိုက်)
- လုပ်ငန်းပြီးစီး ဆောင်ရွက်မှုနှင့် ရည်မှန်းချက်
- စိုက်ခင်းအခြေအနေ သုံးသပ်ချက်
- အောင်မြင်မှုရာခိုင်နှုန်း၊
- ပျမ်းမျှအမြင့်၊ လုံးပတ်၊ ထုထည်

၅။ ထုတ်ယူသည့်သစ်/ သစ်တောထွက်ပစ္စည်းပမာဏ

၆။ သစ်/ သစ်တောထွက်ပစ္စည်း ဖြန့်ဖြူးခြင်း

- အဖွဲ့အတွင်း (ပမာဏ)
- ကျေးရွာအတွင်း (ပမာဏနှင့်ရငွေ)
- ပြင်ပ (ပမာဏနှင့်ရငွေ)
- အသုံးပြုခဲ့သည့် ပြေစာအရေအတွက်နှင့် ပြေစာအလိုက် ရောင်းချခဲ့သည့်ပမာဏစာရင်း

၇။ ရန်ပုံငွေအခြေအနေ

- နှစ်စလက်ကျန်
- ဝင်ငွေ/ ထွက်ငွေ ရှင်းတမ်းစာရင်းချုပ်
- အသုံးပြုသူများ အဖွဲ့အတွင်းငွေကြေးဆိုင်ရာအကျိုးအမြတ်ခွဲဝေမှု
- ဒေသခံပြည်သူအစုအဖွဲ့ပိုင်သစ်တောလုပ်ငန်းတွင် ပြန်လည်ရင်းနှီးမြှုပ်နှံမှု
- ဒေသခံပြည်သူအစုအဖွဲ့ ဖွံ့ဖြိုးရေး အစီအစဉ်များတွင် ပြန်လည်ထည့်ဝင်မှု
- လှည့်ပတ်ရန်ပုံငွေအဖြစ် လည်ပတ်ဆောင်ရွက်နေမှု
- သစ်တောထွက်ပစ္စည်းအခြေခံစီးပွားရေးလုပ်ငန်းများလုပ်ကိုင်ရန်ပြန်လည်ရင်းနှီးမြှုပ်နှံမှု

-၂-

- ၈။ အသုံးပြုသူများအဖွဲ့နှင့် အဖွဲ့ဝင်များအခြေအနေ
- ၉။ အထွေထွေ
- ၁၀။ နိဂုံး

အသုံးပြုသူများအဖွဲ့ဥက္ကဋ္ဌ၏ ထိုးမြဲလက်မှတ် -----
 အသုံးပြုသူများအဖွဲ့ဥက္ကဋ္ဌ၏ အမည် -----
 ရက်စွဲ၊ ခုနှစ်၊ လ၊ ရက်။

စာအမှတ် ၊

ရက်စွဲ ၊ ၂၀၁၆ ခုနှစ်၊ ဇူလိုင်လ ရက်

ဖြန့်ဝေခြင်း

- ၁။ နိုင်ငံတော်သမ္မတရုံး။
- ၂။ ပြည်ထောင်စုအစိုးရအဖွဲ့ရုံး။
- ၃။ ပြည်ထောင်စုတရားသူကြီးချုပ်ရုံး။
- ၄။ ပြည်ထောင်စုရှေ့နေချုပ်ရုံး။
- ၅။ ပြည်ထောင်စုစာရင်းစစ်ချုပ်ရုံး။
- ၆။ ပြည်ထောင်စုဝန်ကြီးဌာနအားလုံး။
- ၇။ နေပြည်တော်ကောင်စီ ၊ တိုင်းဒေသကြီးနှင့်ပြည်နယ်ဝန်ကြီးချုပ်
.....တိုင်းဒေသကြီး ၊ပြည်နယ်။
- ၈။ ညွှန်ကြားရေးမှူးချုပ်၊ သစ်တောဦးစီးဌာန။
- ၉။ ဦးဆောင်ညွှန်ကြားရေးမှူး ၊ မြန်မာ့သစ်လုပ်ငန်း။
- ၁၀။ ညွှန်ကြားရေးမှူးချုပ် ၊ အပူပိုင်းဒေသစိမ်းလန်းစိုပြည်ရေးဦးစီးဌာန၊ ပုသိမ်ကြီးမြို့။
- ၁၁။ ညွှန်ကြားရေးမှူးချုပ် ၊ ပတ်ဝန်းကျင်ထိန်းသိမ်းရေးဦးစီးဌာန။
- ၁၂။ ညွှန်ကြားရေးမှူးချုပ် ၊ မြေတိုင်းဦးစီးဌာန။
- ၁၃။ ပါမောက္ခချုပ် ၊ သစ်တောတက္ကသိုလ် ၊ ရေဆင်း ၊ ပျဉ်းမနားမြို့။
- ၁၄။ ညွှန်ကြားရေးမှူးချုပ်၊ သတ္တုတွင်းဦးစီးဌာန။
- ၁၅။ ညွှန်ကြားရေးမှူးချုပ်၊ အမှတ်(၁)သတ္တုတွင်းလုပ်ငန်း။
- ၁၆။ ညွှန်ကြားရေးမှူးချုပ်၊ အမှတ်(၂)သတ္တုတွင်းလုပ်ငန်း။
- ၁၇။ ညွှန်ကြားရေးမှူးချုပ်၊ ဘူမိဗေဒလေ့လာရေးနှင့် ဓါတ်သတ္တု ရှာဖွေရေးဦးစီးဌာန။
- ၁၈။ ဦးဆောင်ညွှန်ကြားရေးမှူး၊ ကျောက်မျက်ရတနာရောင်းဝယ်ရေးလုပ်ငန်း။
- ၁၉။ ဦးဆောင်ညွှန်ကြားရေးမှူး၊ ပုလဲထုတ်လုပ်ရေးနှင့် ရောင်းဝယ်ရေးလုပ်ငန်း။
- ၂၀။ ညွှန်ကြားရေးမှူး ၊၊ သစ်တောဦးစီးဌာန။
- ၂၁။ ကျောင်းအုပ်ကြီး ၊ မြန်မာနိုင်ငံသစ်တောကျောင်း ၊ ပြင်ဦးလွင်မြို့၊
မန္တလေးတိုင်းဒေသကြီး။
- ၂၂။ ဦးဆောင်ညွှန်ကြားရေးမှူး ၊ ပုံနှိပ်ရေးနှင့်စာအုပ်ထုတ်ဝေရေးလုပ်ငန်း။
(မြန်မာနိုင်ငံပြန်တမ်းတွင်ထည့်သွင်းကြော်ငြာပေးပါရန် မေတ္တာရပ်ခံချက်ဖြင့်)
- ၂၃။ ညွှန်ကြားရေးမှူးချုပ်၊ အမျိုးသားမှတ်တမ်းမော်ကွန်းတိုက်ဦးစီးဌာန၊ နေပြည်တော်။
- ၂၄။ မျှောစာတွဲ။
- ၂၅။ ရုံးလက်ခံ။

အမိန့်အရ

(ခင်မောင်ရီ)

အမြဲတမ်းအတွင်းဝန်